



REGIONAL NEWS UNIT, ALL INDIA RADIO, CALICUT

ആകാശവാണി

പ്രാദേശിക വാർത്തകൾ

തീയതി: 08-03-2025

സമയം 06.45 AM

പ്രധാന വാർത്തകൾ

- ഇന്ന് അന്താരാഷ്ട്ര വനിതാ ദിനം- ദേശീയ കോൺഫറൻസ്, ഡൽഹിയിൽ രാഷ്ട്രപതി ഭൗപതി മുർമു ഉദ്ഘാടനം ചെയ്യും.
- അന്താരാഷ്ട്ര വനിതാ ദിനത്തിൽ പ്രധാനമന്ത്രിയുടെ സാമൂഹിക മാധ്യമ അക്കൗണ്ടുകൾ വ്യത്യസ്ത മേഖലകളിൽ വിജയം നേടിയ സ്ത്രീകൾ കൈകാര്യം ചെയ്യും.
- സംസ്ഥാനതല വനിതാ ദിനാചരണ പരിപാടികൾ വൈകിട്ട് തിരുവനന്തപുരത്ത്.
- CPIM സംസ്ഥാന സമ്മേളനത്തിന്റെ മൂന്നാം ദിവസമായ ഇന്നും പ്രതിനിധി സമ്മേളനം തുടരും.
- ISL ഫുട്ബോളിൽ കേരള ബ്ലാസ്റ്റേഴ്സിന് വിജയം.

വാർത്തകൾ വിശദമായി

ഇന്ന് അന്താരാഷ്ട്ര വനിതാ ദിനം. ദേശീയ, വംശീയ, ഭാഷാ, സാംസ്കാരിക, സാമ്പത്തിക രാഷ്ട്രീയ അതിരുകളില്ലാതെ സ്ത്രീകളുടെ നേട്ടങ്ങൾക്ക് അംഗീകാരം അർപ്പിക്കുന്ന ദിവസമാണിത്. 'എല്ലാ സ്ത്രീകൾക്കും പെൺകുട്ടികൾക്കും: അവകാശങ്ങൾ. സമത്വം. ശാക്തീകരണം' എന്നതാണ് ഈ വർഷത്തെ വനിതാ ദിന പ്രമേയം.

ഡെസ്ക് റിപ്പോർട്ട്

...(വോയ്സ്)...

എല്ലാവർക്കും തുല്യ അവകാശവും, ശക്തിയും, അവസരങ്ങളും നൽകി, ഒരാളും പിന്നിലാവാത്ത ശോഭനഭാവി എന്ന ലക്ഷ്യത്തോടെയാണ് ദിനാചരണം.

ഇരുപതാം നൂറ്റാണ്ടിന്റെ തുടക്കത്തിൽ വ്യാവസായിക വളർച്ചയിലേക്ക് കാലുണിയിരുന്ന പല രാജ്യങ്ങളിലും കുറഞ്ഞ വേതനത്തിലും മോശം തൊഴിൽ ചുറ്റുപാടിലും ജീവിക്കേണ്ടിവന്ന സ്ത്രീകളുടെ കരളുറപ്പിന്റെ അനുസ്മരണമാണ് അന്താരാഷ്ട്ര വനിതാദിനമെന്ന ആശയത്തിന് വഴിയൊരുക്കിയത്. 1857 മാർച്ച്, 8 ന്, ന്യൂയോർക്കിലെ തുണിമില്ലുകളിൽ ജോലി ചെയ്തിരുന്ന ആയിരക്കണക്കിന് സ്ത്രീകൾ സംഘടിച്ച്, കുറഞ്ഞ ശമ്പളത്തിനും, നീണ്ട ജോലി സമയത്തിനും എതിരെ നടത്തിയ സമരം പിന്നീട് ചരിത്രത്തിന്റെ ഭാഗമാവുകയായിരുന്നു.



അന്താരാഷ്ട്ര വനിതാ ദിനത്തോട് അനുബന്ധിച്ച് രാഷ്ട്രപതി ദ്രൗപതി മുർമു ജനങ്ങൾക്ക് ആശംസ നേർന്നു. വനിതാ ശക്തിയുടെ നേട്ടങ്ങളും, രാജ്യത്തിനും സമൂഹത്തിനും അവർ നൽകിയ അതുല്യ സംഭാവനകളും, ആദരിക്കുന്ന അവസരമാണ് അന്താരാഷ്ട്ര വനിതാ ദിനമെന്ന് രാഷ്ട്രപതി ആശംസാ സന്ദേശത്തിൽ പറഞ്ഞു.

പ്രതികൂല സാഹചര്യങ്ങളും വെല്ലുവിളികളും നേരിടുമ്പോഴും കൂടുംബത്തിന്റെയും സമൂഹത്തിന്റെയും രാഷ്ട്രത്തിന്റെയും അടിത്തറ സ്ത്രീകളാണ്. വ്യത്യസ്ത മേഖലകളിൽ അവർ സ്വന്തം വ്യക്തിത്വം വിജയകരമായി അടയാളപ്പെടുത്തിയതായി രാഷ്ട്രപതി പറഞ്ഞു. സ്ത്രീകളുടെ സാമൂഹിക - സാമ്പത്തിക സാഹചര്യങ്ങൾ മെച്ചപ്പെടുത്താൻ വളരെയേറെ കാര്യങ്ങൾ ഇനിയും ചെയ്യാനുണ്ട്. ഓരോ സ്ത്രീയ്ക്കും സുരക്ഷിത ബോധവും, തുല്യ അവസരവും നൽകി മുന്നോട്ട് പോകുന്ന സമൂഹം സൃഷ്ടിക്കുമെന്ന് എല്ലാവരും പ്രതിജ്ഞയെടുക്കണമെന്ന് ദ്രൗപതി മുർമു ആഹ്വാനം ചെയ്തു.



അന്താരാഷ്ട്ര വനിതാ ദിനത്തോടനുബന്ധിച്ച് സംഘടിപ്പിക്കുന്ന ദേശീയ കോൺഫറൻസ് ന്യൂഡൽഹിയിൽ രാഷ്ട്രപതി ദ്രൗപതി മുർമു ഉദ്ഘാടനം ചെയ്യും. 'നാരിശക്തിയിലൂടെ വികസിതഭാരതം' എന്ന പ്രമേയത്തിൽ വനിതാ ശിശു വികസന മന്ത്രാലയമാണ് സമ്മേളനം സംഘടിപ്പിക്കുന്നത്. സമൂഹത്തിന്റെ വിവിധ മേഖലകളിലെ വനിതാ പ്രതിനിധികളും, അന്താരാഷ്ട്ര സംഘടനാ പ്രതിനിധികളും പങ്കെടുക്കും.



അന്താരാഷ്ട്ര വനിതാ ദിനത്തിന്റെ ഭാഗമായി ഇന്ന് പ്രധാനമന്ത്രിയുടെ സാമൂഹിക മാധ്യമ അക്കൗണ്ടുകൾ വ്യത്യസ്ത മേഖലകളിൽ വിജയം നേടിയ സ്ത്രീകളാണ് കൈകാര്യം ചെയ്യുന്നത്.

ന്യൂസ് ഡെസ്കിൽ നിന്ന് കൂടുതൽ വിവരങ്ങൾ.

...(വോയ്സ്)...

അന്താരാഷ്ട്ര വനിതാ ദിനത്തിന് മുന്നോടിയായി നമോ ആപ്പ് ഓപ്പൺ ഫോറത്തിൽ പ്രചോദനാത്മകമായ ജീവിത യാത്രകൾ പങ്കുവെയ്ക്കാൻ പ്രധാനമന്ത്രി നരേന്ദ്രമോദി സ്ത്രീകളോട് ആവശ്യപ്പെട്ടിരുന്നു. സ്ത്രീകളുടെ സംഭാവനകൾ ആഘോഷിക്കാനും, അതിലൂടെ ശാക്തീകരണത്തിന്റെയും, സ്ഥിരോത്സാഹത്തിന്റെയും, പ്രചോദനം പങ്കിടാനുമാണ് അവസരം ഒരുങ്ങുന്നത്.

ഗുജറാത്തിലെ നവ്സാരി ജില്ലയിലെ വാൻസി ബോർസി ഗ്രാമത്തിൽ ഇന്ന് ലാക്പതി ദീദി പരിപാടിയിൽ പ്രധാനമന്ത്രി നരേന്ദ്ര മോദി പങ്കെടുക്കും. വനിതാ ദിനത്തോടനുബന്ധിച്ച പരിപാടിയിൽ ലാക്പതി ദീദികളുമായി പ്രധാനമന്ത്രി സംവദിക്കും.

ചടങ്ങിൽ അഞ്ച് ലക്ഷം പേർക്ക് ലാക്പതി ദീദി സർട്ടിഫിക്കറ്റുകളും വിതരണം ചെയ്യും.



ആകാശവാണിയുടെ ഇന്നത്തെ എല്ലാ ഇംഗ്ലീഷ്, ഹിന്ദി വാർത്താ ബുള്ളറ്റിനുകളും സ്ത്രീകൾ അവതരിപ്പിക്കും. വാർത്താധിഷ്ഠിത പരിപാടികളുടെ അവതാരകരും വനിതകളായിരിക്കും. ഇന്ന് പകൽ വാർത്താ വിഭാഗത്തിലെ മുഴുവൻ പ്രവർത്തനങ്ങളും സ്ത്രീകളായിരിക്കും കൈകാര്യം ചെയ്യുക.



റെയിൽവേയിലെ വനിതാ ലോക്കോ പൈലറ്റുമാരുടെ എണ്ണത്തിൽ അഞ്ചിരട്ടി വർധനയുണ്ടായെന്ന് റെയിൽവെ മന്ത്രാലയം അറിയിച്ചു. ലോക്കോപൈലറ്റ് ജോലി പുരുഷ മേധാവിത്ത മേഖലയായിരുന്നെങ്കിലും, സ്ത്രീകളുടെ കടന്നു വരവ് ഉയർന്നതായി മന്ത്രാലയം പ്രസ്താവനയിൽ അറിയിച്ചു. റെയിൽവേ ജീവനക്കാരിലെ വനിതാ പ്രാതിനിധ്യം ഒരു ലക്ഷം കവിഞ്ഞതായും ഇത് മൊത്തം ജീവനക്കാരുടെ 8.2 ശതമാനമാണെന്നും റെയിൽവെ മന്ത്രാലയം അറിയിച്ചു.



അന്താരാഷ്ട്ര വനിതാ ദിനാചരണത്തോട് അനുബന്ധിച്ച് സംസ്ഥാന വനിതാ-ശിശുവികസന വകുപ്പിന്റെ സംസ്ഥാനതല പരിപാടികൾ

തിരുവനന്തപുരം കനകക്കുന്ന് നിശാഗന്ധി ഓഡിറ്റോറിയത്തിൽ വൈകിട്ട് മന്ത്രി വീണാ ജോർജ്ജ് ഉദ്ഘാടനം ചെയ്യും. വ്യത്യസ്ത മേഖലകളിൽ വ്യക്തിമുദ്ര പതിപ്പിച്ചവർക്ക് വനിതാ രത്ന പുരസ്കാരം ചടങ്ങിൽ സമ്മാനിക്കും.

കൂടുതൽ വിവരങ്ങൾ.

...(വോയ്സ്)...

വനിതാ കമ്മീഷൻ മുൻ അംഗം T.ദേവി, 75 കാരിയായ അൽലറ്റിക് താരം K വാസന്തി, ലിംഗനീതിക്കായി പോരാടിയ വനിതാ പൊലീസ് ഉദ്യോഗസ്ഥ വിനയ, വിപ്ലവഗായിക P.K മേദിനി, വൈദ്യശാസ്ത്ര വിദഗ്ധ ഡോ. നന്ദിനി K. കുമാർ, പ്രതികൂല സാഹചര്യങ്ങൾ അതിജീവിച്ച് സിവിൽ സർവീസിലെത്തിയ ദിവ്യാംഗയായ വയനാട്ടിലെ ഷെറിൻ ഷഹാന എന്നിവർക്കാണ് പുരസ്കാരം.

ICDS പദ്ധതി പ്രവർത്തനത്തിൽ മികവു പുലർത്തിയവർക്കും പുരസ്കാരങ്ങൾ നൽകും. രാവിലെ വനിതാ എഴുത്തുകാരുടെ സംഗമം, സ്ത്രീ പ്രാതിനിധ്യം കുറഞ്ഞ മേഖലകളിൽ പ്രാവീണ്യം തെളിയിച്ച വനിതകളുടെ സംഗമം, കോളേജ് വിദ്യാർത്ഥികൾക്കായി സംവാദം, കളരിപ്പയറ്റ് എന്നിവയും സംഘടിപ്പിച്ചിട്ടുണ്ട്.



മറ്റ് സംസ്ഥാനങ്ങളുമായി താരതമ്യം ചെയ്യുമ്പോൾ സ്ത്രീ ശാക്തീകരണത്തിൽ കേരളം ഏറെ മുന്നിലാണെന്ന് മന്ത്രി J. ചിഞ്ചുറാണി പറഞ്ഞു. സ്ത്രീ സംരക്ഷണ നിയമങ്ങൾ നടപ്പിലാക്കുന്നതിലും, പ്രതികളെ നിയമത്തിന് മുന്നിൽ എത്തിക്കുന്നതിലും കേരളം ഏറെ മുന്നിലാണ്. എന്നാൽ സമീപകാലത്തായി വിദ്യാർത്ഥികൾക്കും യുവാക്കൾക്കുമിടയിൽ രാസലഹരി വ്യാപനം കൂടിവരുന്നുണ്ടെന്നും ഇതിനെതിരെ സ്ത്രീ സമൂഹം ഉണർന്ന് പ്രവർത്തിക്കണമെന്നും മന്ത്രി പറഞ്ഞു. കൊല്ലം ബാർ അസോസിയേഷൻ സംഘടിപ്പിച്ച വനിതാദിന ആഘോഷങ്ങൾ ഉദ്ഘാടനം ചെയ്യുകയായിരുന്നു മന്ത്രി.



ഇന്ന് വനിതാ ദിനം ആചരിക്കുമ്പോൾ സംസ്ഥാനത്ത് ആദ്യമായി, ജൻഡർ സ്റ്റാറ്റസ് പഠനം നടത്തി കോഴിക്കോട് ജില്ലാ പഞ്ചായത്ത് മാതൃക സൃഷ്ടിച്ചിരിക്കുകയാണ്.

കൂടുതൽ വിവരങ്ങളുമായി ആകാശവാണി പ്രതിനിധി നസീർബാബു...

.....(വോയ്സ്).....



കാസർകോട്ട് ജില്ലാ വനിതാ ശിശു വികസന ഓഫീസ് അന്താരാഷ്ട്ര വനിതാ ദിനാഘോഷം സംഘടിപ്പിച്ചു. ജില്ലാ പഞ്ചായത്ത് പ്രസിഡന്റ്, ബേബി ബാലകൃഷ്ണൻ ഉദ്ഘാടനം ചെയ്തു.



അന്താരാഷ്ട്ര വനിതാ ദിനത്തിൽ കോഴിക്കോട്ട് അന്വേഷി സംഘടിപ്പിക്കുന്ന ' തന്നിടം വീണ്ടെടുക്കും പെൺ കരുത്ത് ' എന്ന പരിപാടി പ്രശസ്ത ബാവുൾ ഗായിക ശാന്തിപ്രിയ, ഗീതം ആലപിച്ച് ഉദ്ഘാടനം ചെയ്യും. പുതിയ സോഫ്റ്റ്‌വെയറും ചടങ്ങിൽ പ്രകാശനം ചെയ്യും.



BSNL വനിതാ കൂട്ടായ്മ ഇന്നലെ കോഴിക്കോട്ട് അന്താരാഷ്ട്ര വനിതാ ദിനം ആചരിച്ചു. P.M ആതിര ഉദ്ഘാടനം ചെയ്തു.



കോഴിക്കോട്ടെ ദേവഗിരി കോളജും, സായി കേന്ദ്രവും ചേർന്ന് സംഘടിപ്പിച്ച അന്താരാഷ്ട്ര വനിതാ ദിനാചരണം ഏഷ്യൻ അത്ലറ്റിക്സ് ചാമ്പ്യൻഷിപ്പ്, സ്വർണ്ണ മെഡൽ ജേതാവ്, ലിക്സി ജോസഫ് ഉദ്ഘാടനം ചെയ്തു.



കൊല്ലത്ത് CPIM സംസ്ഥാന സമ്മേളനത്തിന്റെ മൂന്നാം ദിനമായ ഇന്നും പ്രതിനിധി സമ്മേളനം തുടരും. ഏതാനും പ്രമേയങ്ങൾ ഇന്നത്തെ യോഗത്തിൽ അവതരിപ്പിക്കും.

പാർട്ടി സംസ്ഥാന സെക്രട്ടറി MV ഗോവിന്ദൻ വൈകിട്ട് മാധ്യമങ്ങളെ കാണും.



സെക്രട്ടറിയേറ്റിനു മുന്നിൽ സമരം നടത്തുന്ന ആശാവർക്കമാർ ഇന്ന് മഹാസംഗമം സംഘടിപ്പിക്കും. അരുന്ധതി റോയ്, ചലച്ചിത്ര താരങ്ങളായ റിമ കല്ലിങ്കൽ, കനി കുസൃതി ഉൾപ്പെടെ പ്രമുഖർ സമരത്തിന് ഐക്യദാർഢ്യം പ്രഖ്യാപിച്ച് പരിപാടിയിൽ പങ്കെടുക്കും.

ആശാവർക്കർമാരുടെ സമരം ഇന്ന് ഇരുപത്തിയേഴാം ദിവസത്തിലേക്ക് കടന്നു.



മലപ്പുറം താനൂരിൽ നിന്ന് കാണാതായ രണ്ട് പ്ലസ് ടു വിദ്യാർത്ഥിനികളെയും പുനെയിൽ നിന്ന് താനൂർ പൊലീസ് ഏറ്റുവാങ്ങി. ഇന്ന് നാട്ടിലെത്തിക്കുന്ന കുട്ടികളെ കോടതിയിൽ ഹാജരാക്കി കെയർ ഹോമിലേക്ക് മാറ്റും. തുടർന്ന് അവർക്ക് കൗൺസിലിങ് നൽകുമെന്ന് പൊലീസ് അറിയിച്ചു.



കാസർകോട് വികസന പാക്കേജിൽ എൻഡോസൾഫാൻ ദുരിതബാധിതർക്ക് തുടർസേവനങ്ങൾ നൽകാൻ മൂന്ന് കോടി 77 ലക്ഷത്തോളം രൂപ അനുവദിച്ചു. ദുരിത ബാധിതർക്ക് അടിയന്തര തുടർ സഹായം ലഭ്യമാക്കാനാണ് മുഖ്യമന്ത്രിയുടെ നിർദ്ദേശപ്രകാരം വികസന പാക്കേജിന് കീഴിൽ ജില്ലാകലക്ടർ ഫണ്ട് അനുവദിച്ചത്.



കാസർകോട് പെരിയ കേന്ദ്ര സർവ്വകലാശാലയിലെ ബിരുദദാന സമ്മേളനം രാവിലെ ആരംഭിക്കും. തിരുവനന്തപുരം, വിക്രം സാരാഭായ് സ്പേസ് സെന്റർ ഡയറക്ടർ, ഡോ. S ഉണ്ണികൃഷ്ണൻ നായർ ചടങ്ങിൽ മുഖ്യാതിഥിയാകും. 2024 ൽ പഠനം പൂർത്തിയാക്കിയ 851 വിദ്യാർത്ഥികൾക്ക് ചടങ്ങിൽ ബിരുദം സമ്മാനിക്കും.



ISL ഫുട്ബോളിൽ കേരള ബ്ലാസ്റ്റേഴ്സ്, മുംബൈ സിറ്റി FC യെ പരാജയപ്പെടുത്തി. കൊച്ചിയിൽ എതിരില്ലാത്ത ഒരു ഗോളിനാണ് ബ്ലാസ്റ്റേഴ്സിന്റെ ജയം.

ഇന്ന് ആദ്യ മത്സരത്തിൽ, നോർത്ത് ഈസ്റ്റ് യുണൈറ്റഡ്, ഈസ്റ്റ് ബംഗാളിനെ വൈകിട്ട് 5 ന് ഷില്ലോങ്ങിൽ നേരിടും.

രണ്ടാം മത്സരത്തിൽ കൊൽക്കത്തയിൽ വൈകിട്ട് 7.30 ന് മോഹൻ ബഗാൻ FC, FC ഗോവയെ നേരിടും.



ഫിഡെ ലോക ജൂനിയർ ചെസ് ചാമ്പ്യൻഷിപ്പിൽ ഇന്ത്യൻ ഗ്രാന്റ്മാസ്റ്റർ പ്രണവ് വെങ്കിടേഷിന് കിരീടം. മോണ്ടിനെഗ്രോയിൽ ഓപ്പൺ വിഭാഗത്തിലാണ് പ്രണവിന്റെ നേട്ടം. ഇതോടെ വിശ്വനാഥൻ ആനന്ദ്, P ഹരികൃഷ്ണ, അഭിജിത് ഗുപ്ത എന്നിവർക്കു ശേഷം ലോക ജൂനിയർ കിരീടം നേടുന്ന നാലാമത്തെ ഇന്ത്യക്കാരൻ എന്ന നേട്ടവും പ്രണവിന് സ്വന്തമായി.

ചെക്ക് റിപ്പബ്ലിക്സിൽ സംഘടിപ്പിച്ച പ്രാഗ് മാസ്റ്റേഴ്സ്, ചെസ് ടൂർണമെന്റിൽ ഇന്ത്യയുടെ ഗ്രാന്റ്മാസ്റ്റർ അരവിന്ദ് ചിദംബരവും ജേതാവായി.



അണ്ടർ 23 വനിതാ ഏകദിന ക്രിക്കറ്റിൽ കേരളത്തിന് ജയം. പുതുച്ചേരിയിൽ ഹരിയാനയെ 24 റൺസിനാണ് കേരളം പരാജയപ്പെടുത്തിയത്.



മാധവൻ കുഞ്ഞൻ അനുസ്മരണ സമിതി ഏർപ്പെടുത്തിയ പുരസ്കാരത്തിന് നാടക നടൻ മുഹമ്മദ് കുറുവ അർഹനായി. 10,000 രൂപയും പ്രശസ്തി പത്രവും അടങ്ങുന്ന പുരസ്കാരം മെയ് എട്ടിന് കോഴിക്കോട്ട് സമ്മാനിക്കും. KPAC, കലിംഗ തുടങ്ങിയ നാടക സംഘങ്ങളിലെ സീനിയർ നടനാണ് മുഹമ്മദ് കുറുവ.



മഅദിൻ അക്കാദമിയുടെയും ഓൾ കേരള കിസ്സപ്പാട്ട് അസോസിയേഷന്റെയും നേതൃത്വത്തിൽ ഒരു പകൽ നീളുന്ന ബദ്ർ കിസ്സ പാടിപ്പറയലിന് മലപ്പുറം സ്വലാത്ത് നഗറിൽ തുടക്കമായി. ബദ്ർ ചരിത്രം പാടിപ്പറയുന്ന പരിപാടി വൈകിട്ട് സമാപിക്കും.

മഹാകവി മോയിൻ കുട്ടി വൈദ്യരുടെ ഇശലുകൾ, പ്രശസ്തരായ 16 കാഥികരും പിന്നണി ഗായകരുമാണ് പാടിപ്പറയുന്നത്.



കണ്ണൂർ ആറളം പുനരധിവാസ മേഖലയിലെ വനാതിർത്തിയിൽ സൗരോർജ്ജ തൂക്കുവേലി നിർമ്മിക്കാൻ പ്രാരംഭ നടപടി ആരംഭിച്ചു. ജനകീയ സമരസമിതി കഴിഞ്ഞ ഒരാഴ്ചയോളമായി വനം ദ്രുത കർമ്മസേന ഓഫീസിനു മുന്നിൽ നടത്തിവന്ന രാപകൽ സമരം ഇതോടെ അവസാനിപ്പിച്ചു.



ചിക്കൻ പോക്സ് പടർന്നതിനെ തുടർന്ന് തിരുവനന്തപുരം C.E.T എഞ്ചിനീയറിങ് കോളേജ് ഈ മാസം 15 വരെ അടച്ചു. വിദ്യാർത്ഥികൾ വൈകിട്ടോടെ ഹോസ്റ്റലുകൾ ഒഴിയണമെന്ന് ആരോഗ്യവകുപ്പ് നിർദ്ദേശിച്ചു. 40-ഓളം സ്വകാര്യ ഹോസ്റ്റലുകളും അടയ്ക്കാൻ നിർദ്ദേശമുണ്ട്.

